



**QORTI TAL-MAGISTRATI (MALTA)**  
**MAGISTRAT**  
**DR. RACHEL MONTEBELLO B.A. LL.D.**

**Rikors Numru: 274/2021 RM**

**Randolph Spiteri**

**-Vs**

**Yendrick Cioffi, Saviour Balzan, Albert Gauci Cunningham u Emmanuel  
Cassar**

**Illum, 15 ta' Mejju 2023**

**Il-Qorti,**

Rat ir-Rikors ipprezentat minn Randolph Spiteri fir-Registru tal-Qorti fit-12 ta' Ottubru 2021 fejn talab li l-konvenuti kollha jigu kkundannati jhallsuh dik is-somma li din il-Qorti, tiddetermina ai termini tal-Att dwar il-Midja u l-Malafama (Kap.579), bhala danni u riparazzjoni tal-malafama li huwa sofra, meta bhala awtur, editur u intervistat rispettivament tal-artikolu intitolat "Daħhal l-arma f'halq prigunier... jekk mhux se toqgħod ta' nies, nahlija fuqek" ippublikat fil-gurnal b'mod elettroniku u dak stampat ILLUM, nhar il-Hadd 10 ta' Ottubru, 2021, tajt malafama lill-attur b'allegazzjonijiet foloz u malafamanti fejn, fost oħrajn, allegajt li huwa kien responsabbli ta' agir abbużiv permezz ta' theddid serju ktibt il-kliem u nikkwota dirett

mill-artikolu “Semma wkoll li fih kienet involuta priguniera li kienet tbat bi problemi ta’ saħħa mentali u li meta rritornat il-ħabs, wara żmien tingħata il-kura fl-Isptar Monte Karmeli, spiċċaw jgħaddu iż-żmien biha, partikularment l-Assistent Direttur Randolph Spiteri.” (kopja tal-Artikolu relattiv meħud fl-10 ta’ Ottubru 2021 mehmuża bħala Dok A).

Bl-ispejjeż kontra l-konvenuti ingunti minn issa għas-subizzjoni.

Rat ir-Risposta tal-konvenuti Yendrick Cioffi, Saviour Balzan u Albert Gauci Cunningham ipprezentata fil-1 ta’ Novembru 2021 fejn eċċipew:-

- 1. Preliminarjament, l-esponent Albert Gauci Cunningham għandu jiġi liberat mill-osservanza tal-gudizzju billi mhuwiex l-editur registrat tal-gazzetta Illum.*
- 2. Fil-mertu, l-attur għandu fl-ewwel lok jindika b’mod preċiż liema brani jqis malafamanti fil-konfront tiegħu.*
- 3. F’kull każ, il-fatti esposti fil-pubblikazzjoni ma jikkontjenux allegazzjonijiet foloz.*
- 4. Bla ħsara għall-premess, il-pubblikazzjoni tikkonsisti f’raputaġġ fidili tal-fatti u opinjonijiet fornuti minn persuna identifikata ossia l-intimat l-iehor Emmanuel Cassar. Konsegwentement l-esponenti m’għandhomx iwieġbu għalih anke jekk semmai jirriżulta li dak li qal huwa malafamanti fil-konfront tal-attur.*
- 5. In oltre’, il-pubblikazzjoni hija ta’ interess pubbliku u l-esponenti kienu qed jaqdu korrettament id-dmirijiet tagħhom li jirrapotaw dwar aħbar ta’ importanza pubblika f’soċjeta’ demokratika li tħaddan bi shiħ il-liberta’ tal-espressjoni.*

6. *Mingħajr preġudizzju, il-pubblikazzjoni tikkostitwixxi fair comment.*

7. *In oltre', it-talbiet attriċi huma infondati fil-fatt u fil-ligi.*

8. *Salv eccezzjonijiet ulterjuri.*

Rat ir-Risposta tal-konvenut Emmanuel Cassar ipprezentat fil-31 ta' Jannar 2022 fejn eċċipixxa:-

- “1. *It-talbiet tal-attur huma nfondati fil-fatt u fid-dritt;*
2. *L-attur għandu jindika fl-ewwel lok b' mod preciz liema brani mill-artiklu mertu tal-kawza, iqis malafamanti fil-konfront tieghu;*
3. *Dak li gie riportat fil-konfront tal-attur huwa bbażat fuq fatti u affarijiet li jistgħu jigu ppruvati bhala veritieri;*
4. *Mingħajr preġudizzju għat-tielet eccezzjoni, dak li ntqal mill-esponent hija opinjoni onesta ta' fatti veritieri;*
5. *Illi barra minn hekk dak li kien qed jintqal kien qed jintqal dwar ufficjali pubbliku fl-ezekuzzjoni ta' dmirijietu;*
6. *Illi jrid jigri ppruvat x'danni sofra l-attur u jekk kienx hemm hsara għar-reputazzjoni tieghu”*
7. *Salv eccezzjonijiet ulterjuri premissibbli skont il-Ligi u mingħajr preġudizzju għal xi drittijiet spettanti lill-esponent skont il-Ligi.”*

Semgħet lil Dr. Andrew Saliba għall-konvenuti Saviour Balzan, Yendrick Cioffi u Albert Gauci Cunningham jiddikjara ili l-editur registrat tal-gazzetta 'Illum' huwa Saviour Balzan;

Rat illi in vista ta' din id-dikjarazzjoni u permezz ta' nota pprezentata fid-29 ta' Novembru 2021, l-attur ċeda l-kawża fil-konfront tal-konvenut Albert Gauci Cunningham;

Semgħet ix-xhieda;

Rat il-provi kollha u d-dokumenti kollha esebiti;

Rat l-atti kollha;

Rat in-nota ta' sottomissjonijiet ipprezentata mill-attur fil-15 ta' Marzu 2023;

Rat in-nota ta' sottomissjonijiet responsiva ipprezentata mill-konvenuti Yendrick Cioffi u Saviour Balzan fl-10 ta' April 2023;

Rat in-nota ta' sottomissjonijiet responsiva ipprezentata mill-konvenut Emmanuel Cassar fit-2 ta' Mejju 2023;

Rat l-atti kollha;

Rat illi l-kawża kienet imħollija għal-lum għas-sentenza;

Ikkunsidrat;

Illi l-attur qed jimpunja bħala malafamanti artikolu ppubblikat fil-gazzetta 'Illum', fil-harga tal-11 ta' Ottubru 2021, intestat "*Dahħal l-arma f'halq il-prigunier ... jekk mhux se toqgħod ta' nies, nahlija fuqek*", speċifikatament is-segweni bran:-

*“semma wkoll kaz li fih kienet involuta prigioniera li kienet tbatu bi problemi ta’ saħħa mentali u li meta rritornat il-ħabs, wara żmien tingħata kura fl-Isptar Monte Carmeli, spiċċaw jgħaddu ż-żmien biha, partikolarment l-Assistent Direttur Randolph Spiteri”*

Għaldaqstant, għall-fini tat-tieni eċċezzjoni sollevata mill-konvenuti kollha fir-Risposta rispettiva tagħhom, jirriżulta li l-attur tabilhaqq indika s-siltiet impunjati minnu f’din l-azzjoni għal malafama.

**L-attur, Randolph Spiteri**, xehed illi fiż-żmien meta ġie pubblikat l-artikolu bil-bran allegatament malafamanti, huwa kien jikkupa l-pożizzjoni ta’ Kap tal-Amministrazzjoni u l-Operat fil-Facilita’ Korrettiva ta’ Kordin fejn kull ma jġri fil-ħabs u l-uffiċjali korrettivi jaqgħu taħt ir-responsabbilita’ tiegħu. Huwa kien jisma’ dak li għandhom xi jgħidu l-prigunieri u qatt ma sar rapport fil-konfront tiegħu dwar trattament hażin ta’ xi prigunier. Fisser illi huwa dejjem hadem biex jgħin lill-prigunieri u kien jipprova jsib impjeg ma’ diversi azjendi għal min ikun wasal biex jorog mill-ħabs. Ċaħad kategorikament li huwa qatt iddiehek bi prigunier vulnerabbli kif ġie allegat u insista li l-episodju li ġie deskritt fl-artikolu qatt ma seħħ tant illi lanqas jaf min hi l-persuna li ssemmiet fl-artikolu. L-attur spjega illi l-ħabsin ta’ sikwit jtilgħu u jinżlu mill-Isptar Monte Carmeli minħabba methadone stabilisation li jeħtieġ li jsir minn psikjatra u t-tobba tal-istess Sptar.

Xehed ukoll illi b’dak li ġie pubblikat, ħass illi r-reputazzjoni u l-integrita’ tiegħu ġiet mittiefsa għaliex diversi persuni staqsewh x’fettillu jagħmel hekk jew qalulu li jmissu jisthi jekk verament iddiehak b’priguniera vulnerabbli u marida mentalment għalkemm huwa jaf li qatt ma ġab ruħu b’dan il-mod.

Ikkunsidrat;

Mill-provi jirriżulta illi l-konvenut Yendrick Cioffi huwa l-awtur tal-artikolu impunjat fil-waqt illi l-konvenut Saviour Balzan huwa l-EDITOR REGISTRAT tal-gazzetta ‘Illum’ li

ppubblikat dan l-istess artikolu. L-artikolu 3(3) tal-Att dwar il-Midja u l-Malafama jiddisponi illi l-azzjoni ċivili għal malafama taħt dan l-Att dwar kull haġa ppubblikata fil-midja tista' tittiehed kontra kull waħda mis-segventi persuni: l-awtur, l-EDITOR, u, meta dawn tal-aħħar mhumiex faċilment identifikabbli, ir-responsabbli għall-pubblikazzjoni.

Għaldaqstant, in kwantu indirizzata fil-konfront tal-konvenuti Saviour Balzan u Yendrick Cioffi, l-azzjoni giet esperita korrettement.

In kwantu mbagħad għall-konvenut Emmanuel Cassar, huwa xehed illi kien ġie intervistat minn ġurnalista ta' Illum u li l-artikolu li ġie ppubblikat fuq l-istess gazzetta (Dok. A<sup>1</sup>), fih il-verzjoni li huwa kien ta lill-ġurnalista u hija l-verita'. Mix-xhieda tal-konvenut Emanuel Cassar huwa indiskuss li huwa ta l-kunsens tiegħu għall-pubblikazzjoni tal-artikolu u ma jistax jitqies bħala persuna li ma kellux il-ħsieb li jipubblika l-istqarrijiet li huwa ta lill-konvenut Yendrick Cioffi<sup>2</sup>.

Skont Gatley:

*“A person who is qualified to take advantage of the s.1 defence must show that he did not know, and had no reason to believe, that what he did caused or contributed to the publication of a defamatory publication.”*<sup>3</sup>

Ukoll: *“... if a person submits material to a newspaper or tells a reporter a story defamatory of the claimant without restriction on its publication, makes statements at a conference or issues a press release, he will be liable for the publication in the newspaper. An express authority or a request to publish is unnecessary.”*<sup>4</sup>

---

<sup>1</sup> Paġna 2 tal-atti tal-kawża.

<sup>2</sup> Gatley (On Libel and Slander) 2013 Ed., jagħti s-segventi eżempju: “... where X writes a letter to a newspaper and it is published therein, X is liable as author and the editor of the newspaper as editor, even though X's statement is repeated verbatim (the newspaper itself is also liable as a publisher)” – 6.32 p. 230.

<sup>3</sup> Gatley, *ibid.*, 6.36 page 236

<sup>4</sup> Gatley *ibid.*, 6.53, page 257.

Konsegwentement, bl-applikazzjoni tal-paragrafu (a) tal-Artikolu 3(3) tal-Kap. 579 u bhala l-originatur tal-pubblikazzjoni, il-konvenut Emmanuel Cassar jinkwadra fid-definizzjoni ta' 'awtur', li jfisser li l-Qorti għandha ġurisdizzjoni tisma' l-azzjoni wkoll in kwantu indirizzata fil-konfront tiegħu.

Ikkunsidrat;

Il-konvenuti Yendrick Cioffi u Saviour Balzan eċċipew illi l-bran impunjat mill-attur jikkonsisti f'rappor tagg fidili tal-fatti u opinjonijiet tal-konvenut Emanuel Cassar u għaldaqstant, huma ma għandhomx responsabbilita' għall-pubblikazzjoni anke jekk kellu talvolta jirriżulta li dak li gie rapportat huwa malafamanti għall-attur.

Il-Qorti ma taqbilx ma' din il-linja difensjonali.

Huwa principju generali tal-liġi tad-diffamazzjoni li l-persuni kollha li jipprokuraw jew jipparteċipaw fil-pubblikazzjoni ta' libell, cioè' il-ġornalist, l-EDITOR u l-persuna reponsabbli għall-pubblikazzjoni, jitqiesu li huma lkoll solidalment responsabbli għad-danni kollha sofferti mill-persuna aggravata.

Fir-rigward, Gatley jagħti s-segweni eżempju:-

*"... the signatories of a petition, praying for the removal from office of a public official, were jointly and severally liable with the person who drafted the petition for any defamatory statement contained therein."*<sup>5</sup>

Konsegwentement, fil-każ tal-pubblikazzjoni ta' gazzetta, l-awtur, l-EDITOR kif ukoll il-pubblikatur huma lkoll solidalment responsabbli għall-pubblikazzjoni ta' libell<sup>6</sup>.

---

<sup>5</sup> Gatley, *ibid.*, page 201 6.11.

<sup>6</sup> Gatley *ibid.*, 6.11, page 200.

Inoltre, għandu jingħad illi bħala regola ġenerali, persuna ma tistax teludi responsabbilita' għal malafama billi tattribwixxi stqarrija malafamanti lil persuna oħra. Fir-rigward, jingħad:-

*“The ‘repetition rule’ reflects a fundamental canon of legal policy in the law of defamation ... that words must be interpreted, and the implications they contain justified, by reference to the underlying allegations of fact and not merely by reliance upon some second-hand report or assertion of them. ... ‘repeating someone else’s libellous statement is just as bad as making the statement directly’, and therefore, ‘for the purpose of the law of libel a hearsay statement is the same as a direct statement.’”* (enfasi tal-Qorti)

Għaldaqstant, ir-raba' eċċezzjoni tal-konvenuti Saviour Balzan u Yendrick Cioffi m'hijiex tajba u ser tiġi respinta.

Ikkunsidrat;

L-attur jissemma b'ismu fil-pubblikazzjoni impunjata u għalhekk m'hemmx dubju li huwa identifikat. Il-Qorti għalhekk trid tgħaddi biex tistabbilixxi jekk il-kriterju ta' ħsara serja lir-reputazzjoni, stabbilit mill-artikolu 3(4) tal-Att dwar il-Midja u l-Malafama (l-Att), huwiex sodisfatt f'dan il-każ partikolari. Dan l-artikolu jistipola illi stqarrijiet m'humiex diffamatorji sakemm ma jikkawżawx ħsara serja jew ikunu jistgħu jikkawżaw ħsara serja, lir-reputazzjoni tal-persuna jew persuni speċifiċi li jagħmlu t-talba u, f'każ ta' korp li jopera għal profitt, telf finanzjarju serju.

Qabel xejn irid jiġi stabbilit x'inhil-imputazzjoni li titnissel mill-istqarrijiet impunjati f'din il-kawża, ċitati iktar qabel. Jingħad illi fl-istħarriġ tal-kwistjoni jekk fil-pubblikazzjoni impunjata, saritx imputazzjoni diffamatorja fil-konfront tal-persuna aggravata, għandu jiġi stabbilit jekk mill-kuntest sħiħ tal-pubblikazzjoni, persuna raġjonevoli u ta' intelligenza ordinarja (*“an ordinary, reasonable person”*), tkun



kapaci tifhem dik l-istqarrija bhala wahda li minnha ragjonevolment tinsilet l-imputazzjoni impunjata.

Fil-każ li għandha quddiemha, il-Qorti tqis illi l-imputazzjoni li jitnissel mill-istqarrija impunjata hija illi **l-attur jabbuża mis-setgħat tiegħu bhala Assistent Direttur tal-Habs billi jisfrutta l-prigunieri li jaqgħu taħt ir-responsabbilita' tiegħu.**

Kif ingħad, l-attur fiż-żmien tal-pubblikazzjoni kien jokkupa l-kariga ta' Assistent Direttur ta' entita' li tmexxi faċilita' penali u korrettiva, kariga importanti ta' responsabbilita' gravi li tesigi mhux biss grad sostanzjali ta' kompetenza, serjeta` u kontabbilita` izda wkoll doża qawwija ta' sensittivita' u prudenza fl-imġieba tal-persuna li tokkupa kariga bħal din, it-tieni għola kariga fit-tmexxija tal-ħabs. Dan qed jingħad naturalment minħabba d-diffikoltajiet generali riskontrati minn prigunieri li, bhala persuni li, xi ftit jew wisq, ikunu mwarrbin mis-soċjeta' u privati mil-liberta' tagħhom, jinsabu f'sitwazzjoni li minnha nnifisha tirrendihom vulnerabbli. *Multo magis* id-diffikoltajiet mkabbrin rinfaċċjati minn prigunieri li jbatu minn problemi ta' saħħa mentali.

Għalhekk, kull imputazzjoni li l-attur jabbuża mis-setgħat tiegħu fit-twettiq ta' din il-kariga, timpingi direttament fuq il-kompetenza tiegħu għal din il-kariga pubblika u tnaqqas mill-fiduċja fih kif ukoll tiskreditah. Effettivament, l-imputazzjoni li l-attur f'kariga ta' poter jiddieħak bl-iktar prigunieri vulnerabbli, fiha propensita' qawwija li toskura b'mod serju l-istima tal-attur f'għajnejn il-pubbliku in generali<sup>7</sup>.

*“It has been held defamatory to write of someone that he has been guilty of oppressive, intolerant, insulting, reprehensible, threatening or unbrotherly conduct, or of a breach of duty or that his actions are motivated by revenge when he asserts other*

---

<sup>7</sup> *“the words will be defamatory because of the injury to his reputation in his trade, profession or office and that is enough.”*

*motives, or that he is a 'heartless, rude bastard'; or to impute 'any dishonourable conduct to another though not involving a breach of positive law.'*<sup>8</sup>

Għaldaqstant, l-imputazzjoni mnisla mill-istqarrija impunjata fl-artikolu ppubblikat fil-gazzetta Illum, hi kapaci tikkaguna ħsara serja lir-reputazzjoni tal-attur u hija għalhekk diffamatorja fil-konfront tiegħu għall-fini tal-Artikolu 3(4) tal-Att dwar il-Midja u l-Malafama.

Ikkunsidrat;

Stabbilit illi l-istqarrijiet ippubblikati mill-konvenut fihom il-propensita' li jikkagunaw ħsara serja lir-reputazzjoni tal-attur, u kwindi huma diffamatorji għall-attur, il-Qorti trid tgħaddi biex tistharreg is-siwi o meno tal-eċċezzjonijiet fil-mertu li bihom il-konvenuti laqgħu għat-talba fir-Rikors promotur.

Il-konvenut kollha eċċipew li l-fatti rapportati fl-artikolu ppubblikat fil-gazzetta 'Illum' fl-10 ta' Ottubru 2021 ma fihomx allegazzjonijiet foloz u huma fatti li jstgħu jiġu ppruvati bhala veritjeri.

Għall-Qorti dan ifisser li l-konvenuti qegħdin isostnu li dak li gie pubblikat huwa l-verita'. Għalhekk sejra tistharreg l-eċċezzjonijiet fit-tielet paragrafu tar-Risposti rispettivi tal-konvenuti, mill-ottika tad-difiża tal-verita' taht l-Artikolu 4(1) tal-Att dwar il-Midja u l-Malafama. Dan jiddisponi:-

*a) Hija difiża għal azzjoni ta' malafama li l-konvenut juri li l-imputazzjoni li tkun saret bi stqarrijiet li dwarhom sar l-ilment huma sostanzjalment veri.*

Il-Qorti tibda biex tosserva illi s-silta bl-istqarrija impunjata tikkonsisti sija f'dikjarazzjoni ta' fatti u sija wkoll f'dikjarazzjoni ta' opinjoni safejn tirrigwarda l-

---

<sup>8</sup> Gatley *ibid.* – 2.28. page 66.

frazi “*spiċċaw jgħaddu ż-żmien biha, partikolarment l-Assistent Direttur Randolph Spiteri*”.

Huwa ritenut illi meta l-istqarrija impunjata mhix stqarrija ta’ fatt iżda kumment ossia dikjarazzjoni ta’ opinjoni, m’huwiex mistenni illi tiġi ppruvata l-verita` ta’ kull fatt jew kelma, għaliex huwa diffiċli jekk mhux impossibbli li tiġi ppruvata l-verita’ ta’ opinjoni. Madanakollu jibqa’ l-obbligu illi jintwera illi l-kumment huwa xprunat minn fatti li huma sostanzjalment veri.

*“... a careful distinction needs to be made between facts and value judgments. The existence of facts can be demonstrated, whereas the truth of value judgments is not susceptible of proof (see De Haes and Gijssels, cited above, p. 235, § 42, and Harlanova v. Latvia (dec.), no. 57313/00, 3 April 2003).*

*99. Admittedly, where allegations are made about the conduct of a third party, it may sometimes be difficult, as in the instant case, to distinguish between assertions of fact and value judgments. Nevertheless, even a value judgment may be excessive if it has no factual basis to support it (see Jerusalem v. Austria, no. 26958/95, § 43, ECHR 2001-II).”<sup>9</sup>*

Il-Qorti hi tal-fehma illi meta titqanqal id-difiża tal-verita’ fir-rigward ta’ stqarrija jkun fiha stqarrijiet malafamanti sija ta’ fatt u sija wkoll ta’ opinjoni, il-konvenut irid jipprova li l-istqarrijiet ta’ fatt huma veri u li l-istqarrijiet ta’ opinjoni huma korretti.

Il-Qorti tqis li d-difiża tal-verita’ ssib riskontru f’dan il-każ anke għaliex il-htigiet tas-subartikolu (5) tal-Artikolu 4 tal-Att jinsabu sodisfatti: l-attur bħala Assistent Direttur tal-ħabs huwa uffiċjal pubbliku u f’kull każ, jokkupa pożizzjoni ta’ fiduċja f’materja ta’ interess pubbliku ġenerali.

---

<sup>9</sup> *Cumpănă and Mazăre v. Romania*; App. 33348/96, deciz 17 ta’ Dicembru 2004.

L-oneru tal-prova li l-imputazzjoni mnissla mill-stqarrija impunjata hija vera, jinkombi lill-konvenut u l-kwistjoni dwar jekk l-imputazzjoni hijiex sostanzjalment vera jew le, trid tiġi rizzolta b'referenza għall-evidenza li tiġi dedotta minn kull waħda mill-partijiet.

Blackstone, fir-rigward tad-difiża tal-verità qabel gie fis-seħħ id-Defamation Act UK (2013), jgħid hekk:-

*“... a defendant was not required to prove the literal truth of every statement complained of: it was enough to establish the essential or substantial truth of the central defamatory ‘sting’ of the words. Thus a plea of justification<sup>10</sup> could succeed even if other, immaterial details in the offending statement were not proved to be true.”<sup>11</sup>*

Il-prinċipji li huma rilevanti u applikabbli għall-fini tat-tifsira tal-frazi *“imputazzjoni ... sostanzjalment ver(a)”* fl-Artikolu 4(1) tal-Att dwar il-Midja u l-Malafama huma l-istess prinċipji li kienu rilevanti għad-difiża tal-gustifikazzjoni li kienet applikabbli qabel id-dhul fis-seħħ tal-Att u tajjeb li jingħad ukoll li din id-dispożizzjoni legali hija riproduzzjoni identika tad-dispożizzjoni relattiva taħt id-Defamation Act UK (2013).

Dawn il-prinċipji ġew sintetizzati hekk per Nicklin J fid-deċiżjoni reċenti **f’Bokova v Associated Newspapers Ltd** [2018] EWHC 2032 (QB), [2019] QB 861, [28]:-

*“(i) A defendant must show the relevant defamatory imputation is “substantially true”: section 2(1). The Explanatory Notes to the Act refer to the Court of Appeal’s decision in Chase v News Group Newspapers Ltd [2003] EMLR 11, para 34: ‘the defendant ... has to establish the ‘essential’ or ‘substantial’ truth of the sting of the*

<sup>10</sup> Kif kienet magħrufa din id-difiża qabel id-dahla fis-seħħ tad-Defamation Act, 2013 u l-leġislazzjoni korrispondenti domestika, fl-Artikolu 4(1) tal-Kap. 579.

<sup>11</sup> **Blackstone’s Guide to the Defamation Act**, 2013 (Oxford University Press), 3.02, p. 28.

Skont Gately *ibid.*: *“The requirement that the defendant need prove only the substantial truth of what has been published entails that a defence of truth may succeed even though the publication was inaccurate in a number of respects. If the defendant can prove that the main charge or gist of the libel is true, a light inaccuracy in one or more of its details will not prevent him from succeeding in a defence of truth.”*

*libel. To prove the truth of some lesser defamatory meaning does not provide a complete defence.'*

*(ii) The court should not be too literal in its approach. Proof of every detail is not required where the relevant fact is not essential to the sting of the publication: ... The task is 'to isolate the essential core of the libel and not be distracted by inaccuracies around the edge – however extensive': Turcu's case, para 105<sup>12</sup>."*

Imbagħad, f'deċiżjoni iktar reċenti, **Riley v Murray** [2021] EWHC 3437 (QB), [2022] EMLR 8 at [51] ġie wkoll riaffermat is-segwenti prinċipju:-

*"... In deciding whether any given defamatory imputation is substantially true, the court will have well in mind the requirement to allow for exaggeration, at the margins, and have regard in that context also to proportionality. Having regard to its overall gravity and the relative significance of any elements of inaccuracy or exaggeration, has the substantial sting been proved?"*

Biex jiġi determinat jekk id-difiża tal-verità hiġiex f'lokha fil-każ li għandha quddiemha, il-Qorti tqis illi qabel xejn, ikun opportun li tagħmel referenza għax-xhieda tal-partijiet li kienu l-uniċi xiehda il xehdu f'din il-kawża. Is-sostanza tax-xhieda tal-attur diġa' saret referenza għaliha iktar 'il fuq u l-Qorti sejra issa tirriprodċi s-sostanza tax-xhieda tal-konvenut Emmanuel Cassar.

Il-konvenut xehed illi huwa beda jaħdem fil-ħabs fil-21 ta' Awwissu 1996 bħala *correctional officer*. Matul l-impieg tiegħu huwa ħadem fit-taqsimiet kważi kollha fil-ħabs u dam jaħdem hemm sal-20 ta' Marzu 2019 meta l-impieg tiegħu ġie terminat minħabba passi dixxiplinarji li ttieħdu fil-konfront tiegħu mid-Direttur ta' dak iż-żmien Alexander Dalli. Il-każ mar quddiem l-Ombudsman li ddeċieda li t-tkeċċija tiegħu mill-impieg kienet ingusta.

---

<sup>12</sup> Fid-deċiżjoni **Turcu v. News Group Newspapers Ltd** (2005) EWHC 799 (QB) at 111 rikonoxxiet illi l-pubblikatur jista' jiġi konċess ċertu qies ta' esagerazzjoni anke fil-kuntest ta' asserzjonijiet fattwali.

Dwar l-episodju li jikkoncerna l-attur, Emanuel Cassar xehed li bosta ufficjali tal-habs jafu bih izda hadd ma jista' jitkellem ghaliex jibzghu ghall-impieg taghhom u mill-passi dixxiplinarji li jkunu soggetti ghalihom. Dan peress li l-ufficjal tal-habs ma jistghux johorgu informazzjoni dwar dak li jigri fil-habs barra mil-konfini tal-habs. Izda meta spicca mill-impieg tieghu bhala ufficjal korrettiv, huwa dehrlu li ma kellux jibqa' kwiet iktar u jhalli l-abbuzi li kienu jsiru fil-habs, ghaddejjin.

Il-konvenut xehed illi r-rapport dwar il-verzjoni tieghu li gie pubblikat fil-gazzetta wasal ghand il-Kummissarju tal-Pulizija u nfethet investigazzjoni tal-Pulizija fuq l-allegazzjonijiet li huwa ghamel, tant illi ssejjaħ biex jixhed fl-inkjesta li kienet infethet u sa dakinhar li xehed quddiem il-Qorti f'din il-kawza, kien ghad jehtieg ikompli jixhed fl-inkjesta.

Qal ukoll li l-priguniera li saret referenza ghaliha fil-bran impunjat mill-attur bhala malafamanti, hija certu Lorraine Vella li llum qieghda tagħmel programm fi hdan l-Agenzija Caritas u ma ghadhiex miżmuma fil-habs. Fiz-żmien kienet ukoll qed tinzamm fl-Isptar Monte Carmeli. Dak iż-żmien huwa kien stazzjonat il-*gate house* fejn kien jirregistra kull dahla u hargha mill-habs u fejn kull persuna, ossia ufficjal tal-habs, jigi mistoqsi fejn huma sejr in u jittiehed notament ta' min ikun hemm fil-vettura u n-numru ufficjali taghhom.

Dakinhar li sehħ l-episodju li dwaru l-attur fetaħ dan il-libell, il-konvenut xehed illi kienu hu, ufficjal mara, ufficjal ieħor ragel u l-Magħgur Dennis Cassar li jigi hūh. Il-priguniera in kwistjoni, li kienet qed tiskonta piena ta' prigunerija, kienet dahlet katnazz u xfar li kienu mgeżwrin go fidda fil-parti genitali tagħha u kienet sejra tittiehed mill-Isptar Monte Carmeli għall-Isptar Mater Dei bi skorta biex dawn jitnehhewlha. Ghalhekk telqu mill-habs membri tas-Special Response Team biex jitilghu ghal din il-priguniera halli tittiehed Mater Dei u hu kien nizel fil-garaxx fejn hemmhekk kien nizel huwa stess in-numru ta' registrazzjoni tal-vettura li kienu hergin biha u n-numru ta' ufficjali fil-vettura u fejn kienu sejr in, u kiteb ukoll fl-*occurrence book* (li huwa ktieb apposta li jinzamm fil-*gate house*), li din il-priguniera

kienet ser tiġi trasferita minn Mount Carmel għall-Isptar u r-raġuni għal dan. L-uffiċjali li marru jakkumpanjaw lil din il-priguniera kienu l-attur, Randolph Spiteri, kif ukoll hu Dennis Cassar li sal-lum għadu jaħdem il-ħabs. L-istess hu qallu li waqt li kienu għewwa Mater Dei u l-priguniera kienet fuq *stretcher* u magħha kien hemm ukoll infermiera, Randolph Spiteri għadda rimarki xejn sbieħ fil-konfront tal-priguniera fejn qalilha: “*għaliex ma ddaħħalhomx il-blades u l-katnazz fil-parti tagħha għandha baċir bħal dak*”. Hi semgħetu u qabdet toffendih u tkellmu ħażin. Mill-isptar għew il-ħabs u b’ordni tal-attur, din il-priguniera għiet maqfula għewwa kamra singlu fit-taqsimha Female A bil-qalziet ta’ taħt biss fejn tħalliet għal bosta granet. Kull darba li kienet tilmonta fiċ-ċella, kien iżidilha l-ammont ta’ granet li kellha tibqa’ fiċ-ċella.

Il-konvenut fisser li dan kollu jafu għaliex huwa kien il-ħabs u kien niżel f’dan *is-single room* flimkien ma’ hu Dennis Cassar, Randolph Spiteri u ma’ persuna tal-SRT u kien preżenti meta l-attur għaddielha s-segwentu rimarki: “*Kif qed tħossok, tajjeb bil-qalziet ta’ taħt biss?*” Spjega illi iktar ma kienet tilmeta din il-priguniera iktar kien iżidilha l-granet fis-*single room* meta wara kollox, hi kienet qiegħda hemmhekk b’ordni tal-attur meta kien hu stess li kien ipprovokaha u hi kienet irritaljat.

Ftit granet wara, hu kien fil-prisons ground in-naħa tal-*administration block*, flimkien ma’ Randolph Spiteri u ma’ hu Dennis Cassar fejn l-attur, li kien ma’ għenbu, dar fuq hu u qallu “*inti kull ma għandek tgħid illi aħna konna qegħdin nitkellmu fuq il-baċir ta’ Bormla u mhux fuq il-priguniera*”. Il-konvenut xehed illi hawnhekk l-attur kien qiegħed ovvjament jgħid lil hu hekk għal dak li kien għara għewwa l-isptar, fejn kien qal lill-priguniera biex iddaħħal ix-xfar u l-katnaxx fil-baċir li kellha.

Xehed ukoll li huwa qatt ma kellu xi jgħid la mal-attur u lanqas mad-Direttur Alexander Dalli matul iż-żmien li kien jaħdem fil-ħabs. Għalkemm stqarr ukoll li kellu relazzjoni tajba mal-attur, jaf ukoll illi sa mill-ewwel għurnata li beda jaħdem fil-ħabs, l-istess attur ried bil-fors jibagħtu jkompli s-servizz tiegħu barra mill-ħabs, għal raġuni li ma jafx x’inh.

Ikkunsidrat;

Il-Qorti tibda biex tosserva illi meta l-attur fid-depożizzjoni tiegħu kien qed ifisser li mhux minnu li huwa qatt iddieħak bil-persuna vulnerabbli li ssemmiet fl-artikolu, l-abbli avukat tiegħu kien staqsieh speċifikament: “... *inti kif inhi r-relazzjoni tiegħek anke ma’ din il-persuna ghax taf min hi din il-persuna?*” (enfasi tal-Qorti) Għal liema mistoqsija l-attur wieġeb: “*Ara Sinjura Magistrat, fil-posizzjoni tiegħi kull darba li prigionier jew prigioniera titlob li tiltaqa’ miegħi jiena ovvjament ikolli nisma’ dak li għandha xi tgħid.*”<sup>13</sup> Iktar ‘il quddiem xehed hekk: “*il-persuna vulnerabbli li qed isemmi hemmhekk jiena żgur li qatt ma ddieħakt biha.*” Imbagħad xehed li huwa ma jafx għal min kien qed issir referenza fl-artikolu, cioè’ min kienet il-prigioniera li allegatament għadda ż-żmien biha. Izda minnufih wara, l-attur xehed “*meta nizlet lura din il-persuna*”, b’referenza għar-ritorn tal-prigioniera mill-Isptar Monte Karmeli għal ġewwa l-habs. Minkejja dan, l-attur in segwitu insista li ma jafx għal liema persuna partikolari saret referenza fl-artikolu u meta ġie mistoqsi in kontro-eżami, xehed li kien qed jirreferi għall-persuna li kiteb l-artikolu “*Min kien qed jgħid dawk l-affarijiet fuqi jien kont qed nirreferi*”.

Il-Qorti bla tlaqliq tgħid illi xejn m’hi konvinta bil-veraċita’ tal-verżjoni tal-attur meta qal li huwa ma jafx liema prigioniera saret referenza għaliha fl-artikolu u li l-episodju li tkellem dwaru l-konvenut Emanuel Cassar qatt ma seħħ. Fehmet mingħajr diffikolta’ illi l-attur, meta qal “*il-persuna vulnerabbli li qed isemmi hemmhekk jiena żgur li qatt ma ddieħakt biha*”, kien qed jirreferi sewwasew għall-prigioniera li ssemmiet fl-artikolu u mhux lill-konvenut, li jfisser ukoll li l-attur jaf tajjeb min kienet il-persuna vulnerabbli li għaliha kien qed jirreferi l-konvenut meta ddikjara li l-attur iddieħek biha. Il-Qorti tqis li mill-mod kif xehed l-attur, wera li kien jaf sija bl-episodju u kif ukoll min kienet il-prigioniera involuta iżda jiċċhad li huwa qatt għadda ż-żmien biha. **U għaladarba kien jaf min kienet il-prigioniera involuta, għall-Qorti jfisser li tassew seħħ episodju li baqa’ jiftakar fih.**

---

<sup>13</sup> Paġna 28 u paġna 29 tal-atti tal-kawża.



Il-Qorti temmen lill-konvenut Emmanuel Cassar u tqis li għandha tagħti affidabbilita' lill-verżjoni tiegħu dwar dak illi seħħ u li ntqal fil-preżenza tiegħu, u mhux lill-verżjoni tal-attur li, kif rajna, ma kienx konsistenti u konvinċenti fix-xhieda tiegħu. Għalkemm huwa minnu li Emmanuel Cassar ma kienx prezenti meta l-attur offenda lil-priguniera ġewwa l-Isptar Mater Dei u fir-rigward irrepeta l-kliem li ntqal mill-attur fil-preżenta ta' ħuh Dennis Cassar, li ma ġiex imressaq biex jixhed, il-konvenut Cassar kien prezenti meta l-attur ordna li din il-priguniera, Lorraine Vella, tinzamm ġewwa ċella *single room* għal diversi granet liebsa biss il-qalziet ta' taħt, u ttantaha quddiem il-konvenut innifsu meta qalilha "*kif qed thossok, tajjeb bil-qalziet ta' taħt biss?*" L-istess konvenut kien prezenti wkoll meta l-attur wissa lil Dennis Cassar f'it granet wara, biex jekk tinqala' xi haġa jrid jgħid illi huma kienu qed jirkellmu fuq il-baċir ta' Bormla fuq mhux fuq dak li kien qal lill-priguniera.

Għall-Qorti hu ovvju, daqs kemm kien ovvju għall-konvenut, illi r-referenza għall-“baċir” tafferma illi effettivament huwa minnu li l-attur għajjar lill-priguniera b'din il-kelma meta ttiehdet l-Isptar Mater Dei minhabba li kienet dahhlet xfar u katnazz fil-parti ġenitali tagħha. Izda f'kull każ, **il-fatt innifsu li l-konvenut sema' lill-attur jinki lill-priguniera Lorraine Vella meta kienet gharwiena ghajr għall-qalziet ta' taħt f'ċella fejn inżammet f'din il-kundizzjoni fuq ordni tal-istess attur innifsu, u meta staqisha kienetx qed thossha tajba bil-qalziet ta' taħt biss, hija prova biżżejjed tal-fatt illi kif ġie rapportat fl-artikolu, l-attur għadda ż-żmien biha.**

Il-Qorti ma taqbilx mal-attur li l-verżjoni tal-konvenut kellha tigi sostanzjata mix-xhieda tal-priguniera in kwistjoni jew ta' ħuh Dennis Cassar jew l-uffiċjal l-ieħor li kien prezenti fl-Isptar meta l-priguniera ġiet indirizzat bil-kliem dispreggattiv fuq imsemmi. Lil hinn mill-fatt illi l-Qorti fehmet illi Dennis Cassar għadu sal-lum impjegat mal-Aġenzija għas-Servizzi Korrettivi, jirriżulta illi l-konvenut fisser b'mod konvinċenti u bla tlaqliq dak li seħħ u ntqal quddiemu li għall-Qorti, huwa biżżejjed biex jagħti sostenn fattwali suffiċjenti lid-dikjarazzjoni tal-konvenut Cassar u l-imputazzjoni speċifika tiegħu illi Randolph Spiteri iddiehak u għadda ż-żmien bi

priguneria li kienet qed tinzamm fl-Isptar Monte Carmeli, fejn jiġu kurati pazzjenti bi problemi ta' saħħa mentali.

Fir-rigward ġie ritenut illi: *“If the gist of the libel can be proved, then there is no need to prove peripheral facts that do not add to the sting of the charge ... it is sufficient if the substance of the libellous statement be justified ... as much must be justified as meets the sting of the charge, and if anything be contained in a charge which does not add to the sting of it, that need not be justified.”*<sup>14</sup>

Dan qed jingħad ukoll anke wara l-Qorti osservat li l-attur baqa' qatt ma kkontesta serjament il-verżjoni tal-konvenut u llimita l-kontestazzjoni tiegħu biex jiċhad b'mod ġenerali li huwa qatt għadda ż-żmien bi priguniera vulnerabbli. Il-Qorti diġa' kkonkludiet illi l-attur ma kienx konvincenti meta xehed li ma jafx min hi l-priguniera li rritornat lura fil-ħabs mill-Isptar Monte Carmeli u ma jafx b'xi episodju partikolari fejn priguniera ritornat il-ħabs mill-Isptar Monte Carmeli u fil-qies ta' dan kollu, thoss li l-verżjoni tal-konvenut Cassar hija verosimili u ppruvata fuq bażi ta' bilanċ ta' probabbilitajiet fuq il-preponderanza tal-provi.

Il-Qorti tqis illi l-konvenut Cassar irnexxielu jipprova żewġ istanzi ta' aġir da parti tal-attur li jixpruna mhux biss suspett raġjonevoli, iżda istanzi speċifiċi ta' kondotta ta' stmerrija da parti tal-attur fil-konfront tal-priguniera li kellha problemi ta' saħħa mentali: (i) l-ordni tal-attur li tinzamm waħedha f'ċella għal diversi ġranet fi stat indinjituż u esposta għar-redikolu u (ii) l-inkejja tiegħu meta staqsiha jekk kienetx qed thossha tajba bil-qalziet ta' taħt biss.

Dawn iż-żewġ istanzi tal-imġieba tal-attur fil-konfront ta' din il-priguniera huma biżżejjed, fil-fehma tal-Qorti biex jiġi ppruvat *“that the main charge or the gist of the libel is true”*. Il-verżjoni mhux kontrastata tal-konvenut Emanuel Cassar, bl-irqaqat kollha deskritti fix-xhieda tiegħu, jiġġustifikaw l-imputazzjoni ġenerali li tinsilet mill-istqarrija impunjata ċioe' li l-attur aġixxa b'abbuż tas-setgħat tiegħu bħala Assistent

---

<sup>14</sup> Edwards v. Bell, per Burrough J., citat f'Gatley, 11.7, page 400/401.

Direttur tal-Ħabs għaliex ittratta lill-prigunieri vulnerabbli li jaqgħu taħt ir-responsabbilita' tiegħu b'nuqqas ta' dinjita' u rispett.

Fil-fehma tal-Qorti, aġir bħal dak deskritt mill-konvenut mill-esperjenza personali u diretta tiegħu ma jistax ikun maħsub ħlief biex ikompli jumilja lill-priguniera li diġa' kienet umiljata u denigrata biżżejjed bil-fatt li għet ordnata tinzamm go ċella waħedha mingħajr ilbies adegwat biex jippreżerva d'dinjita' tagħha. Il-kummenti tal-attur evidentement u indubbjament komplew iżidu d-doża ta' umiljazzjoni ta' persuna li diġa; kienet, evidentement, vulnerabbli minħabba l-fatt li kienet miżmuma fi sptar fejn jiġu kkurati persun bi problemi ta' saħħa mentali inkluż dawk ikkawżati mill-abbuż tad-droga. **Għall-Qorti, il-fatti li jirriżultaw ippruvati mix-xhieda tal-konvenut Emanuel Cassar jikkostitwixxu fatti li kienu jeżistu fiż-żmien tal-pubblikazzjoni u li abbażi tagħhom, persuna onesta setgħet faċilment tasal biex tesprimi l-opinjoni li esprima l-konvenut fl-istqarrija impunjata, ċioe' li l-attur għadda ż-żmien bil-priguniera li kienet għet lura l-ħabs mill-Isptar Monte Carmeli.**

Stabbilit illi l-imputazzjoni għet ippruvata li hi sostanzjalment vera u għalhekk id-difiża tal-verita' sejra tiġi milqugħa, il-Qorti tqis li mhux meħtieġ tistħarreg il-bqija tal-eċċezzjonijiet sollevati mill-konvenuti fir-Risposti rispettivi tagħhom.

**Għal dawn il-motivi, taqta' u tiddeċiedi li filwaqt li tastjeni milli tiehu konjizzjoni tat-talba in kwantu indirizzata fil-konfront tal-konvenut Albert Gauci Cunningham u filwaqt li tiċhad ir-raba' eċċezzjoni tal-konvenuti Saviour Balzan u Yendrick Cioffi iżda tilqa' it-tielet eċċezzjoni sollevati mill-konvenuti kollha fir-Risposta rispettiva tagħhom u tilqa' wkoll ir-raba' eċċezzjoni tal-konvenut Emmanuel Cassar, tiċhad it-talba tal-attur fir-Rikors promotur, bl-ispejjeż jiġu sopportati mill-istess attur.**

**DR. RACHEL MONTEBELLO**

**MAĠISTRAT.**